



**பணியாளர் மற்றும் நிருவாகச் சீர்திருத்தத் துறை**

**மானியக் கோரிக்கை எண்.35**

**2011 – 2012**

**அறிவிப்புகள்**

**தமிழ்நாடு அரங்கம்**

**2011**



**பணியாளர் மற்றும் நிருவாகச் சீர்திருத்தத் துறை  
அறிவிப்புகள்  
2011 – 2012**

1. பவானிசாகரில் உள்ள அரசு அலுவலர் பயிற்சி நிலையம், பல்வேறு நிருவாக செயல்முறைகளில் அறுபது நாட்களுக்கான அடிப்படைப் பயிற்சியினை தமிழ்நாடு அமைச்சுப் பணியாளர்களுக்கு அளித்து வருகிறது. 1974-ஆம் ஆண்டில் நிறுவப்பட்ட இந்தப் பயிற்சி நிலையத்தில் துணை வட்டாட்சியர்களுக்கான பணியிடைப் பயிற்சிகளும் அளிக்கப்படுகின்றன. இங்குள்ள பயிற்சிகளுக்கான வகுப்பறைகள், தங்கும் விடுதிகள், உணவருந்தும் கூடங்கள் ஆகியவை பழைய கட்டிடங்களில் அமைந்துள்ளதாலும், பாம்புகள், விஷப் பூச்சிகள் அபாயம் உள்ளதாலும், இங்கே அமைந்துள்ள உட்கட்டமைப்பு வசதிகளை சரிவர பராமரிப்பது

இன்றியமையாததாக விளங்குகிறது. மேலும், வனம் சூழ்ந்த பகுதிகளில் அமைந்துள்ள விரிவுரையாளர்கள் மற்றும் அலுவலகப் பணியாளர்கள் குடியிருப்புகளுக்கும் பழுது நீக்கி, மராமத்துப் பணிகள் செய்ய வேண்டிய அவசியம் உள்ளது. எனவே, இந்த ஆண்டு பழுது நீக்கம் மற்றும் உட்கட்டமைப்பு மேம்படுத்தும் பணிகளுக்காக ரூ.1.50 கோடி நிதி ஒதுக்கீடு செய்யப்படும்.

2. தமிழக அரசின் பல்வேறு துறைகளில் நேரடியாகவும் மற்றும் பதவி உயர்வின் மூலமாகவும் நியமனம் செய்யப்பட்ட 'அ' மற்றும் 'ஆ' பிரிவு அலுவலர்களுக்கான அடிப்படைப் பயிற்சி கடந்த 2000-ஆம் ஆண்டு முதல் சென்னையில் நடத்தப்பட்டு வருகிறது. தற்போது, இந்த பயிற்சி வகுப்புகள், சென்னை, இராஜா அண்ணாமலைபுரத்தில் அமைந்துள்ள "காஞ்சி" வளாகத்தில் நடைபெற்று வருகிறது. அலுவலக

நிருவாகம், நிதி நிருவாகம், மேலாண்மை, சட்டம், பொருளாதாரம் மற்றும் கணினி பயன்பாடு போன்ற பாடத்திட்டங்களின் கீழ் அலுவலர்களுக்கு அனுபவம் வாய்ந்த பயிற்றுனர்களைக் கொண்டு 'அ' பிரிவு அலுவலர்களுக்கு ஐந்து வார அடிப்படைப் பயிற்சியும் 'ஆ' பிரிவு அலுவலர்களுக்கு மூன்று வார அடிப்படைப் பயிற்சியும், உள்ளூறை வசதிகளுடன் அளிக்கப்படுகிறது. இங்கு அமைந்துள்ள பயிற்சி வகுப்புகளில் அமைந்துள்ள வசதிகளை மேம்படுத்துதல், அலுவலர்கள் தங்கும் விடுதியை பழுது நீக்கம் செய்து மேம்பட்ட வசதிகள் செய்து கொடுத்தல், சமையலறை மற்றும் உணவருந்தும் கூடம் ஆகியவற்றைச் சீரமைத்தல் போன்ற பணிகள், இந்த ஆண்டு ரூ.25 இலட்சம் செலவில் மேற்கொள்ளப்படும்.

3. அண்ணா மேலாண்மை நிலையத்தில் அரசு நிறுவனங்களின் மிகச் சிறந்த நடைமுறைகளை வெளிக் கொணர்ந்து பரவலாக்கவும், நல் ஆளுமை தொடர்பான ஆய்வு மற்றும் அரசிற்குத் தேவையான பொதுக் கொள்கை ஆலோசனைகளை வழங்கிடவும், **நல் ஆளுமைப் பிரிவு** ஒன்று செயல்பட்டு வருகிறது. இந்த ஆண்டு முதல், மக்களுக்கான நற்பணி ஆற்றுவதிலும், அரசின் திட்டங்கள், சேவைகள் மக்களுக்கு முறையாகச் சென்றடைவதற்கும், அரசின் நெறிமுறைப்படுத்தும் செயல்பாடுகளைச் சீர்மைப்படுத்துவதற்கும் மற்றும் பலநோக்கு முன்னேற்றத் திட்டங்கள் சிறப்பாக அமைத்திடவும், பல்வேறு நிலைகளில் உள்ள அரசு அலுவலர்கள் வெற்றிகரமாகக் கையாண்ட உத்திகள், புது முயற்சிகள் மற்றும் மற்றவர்களுக்கு வழிகாட்டுவதாக அமையும் தொடக்கங்கள் ஆகியவற்றைத் தொகுத்து,

அவற்றை சீராய்ந்து, மாண்புமிகு முதலமைச்சர் அவர்கள் இவற்றில் மிகச் சிறந்தவை எனத் தேர்ந்தெடுக்கப்படுபவைக்கு ஆண்டுதோறும் சுதந்திரத் திருநாளில் பரிசளித்துப் பாராட்டப்படும். நல் ஆளுமையின் சிறப்பம்சங்களைத் தொடர்ந்து தொகுப்பதற்கும், ஆவணப்படுத்துவதற்கும், அரசின் விருது வழங்குவதற்கான பரிந்துரைகளைச் செய்வதற்கும் தேவையான நிதி மற்றும் நிருவாக ஏற்பாடுகளை அண்ணா மேலாண்மைநிலையம் செய்யும்.

4. அண்ணா மேலாண்மை நிலையத்தில் தலைமைப் பயிற்சி இயக்குனருக்கு உதவி புரிய நிருவாக அமைப்பு ஏற்படுத்தப்படுவது அவசியமாகிறது. எனவே, பயிற்சிகள் ஒருங்கிணைப்புப் பிரிவு ஒன்று தக்க அலுவலர்களைக் கொண்டு அமைக்கப்பட்டு, தலைமை இயக்குனரின் கீழ் இந்த ஆண்டு முதல் செயல்படத் துவங்கும்.

\*\*\*\*\*